

### ३. सत्य सनेही साईं अमां

( ६९ )

सुखी रहो साईं अमां तवहां जो राखो बंदी विशालु  
हिमालय जी हीरुनि सां करे खावंद खे खुशहालु  
साईं अमड़ि खे सदां सतिगुरु नानकु करे निहालु  
आशीशूं साईं अमड़ि खे दियनि बुढा ऐं बाल  
साईं अमड़ि जी रक्षा करे साहिबु कमला कंतु  
जुड़ियो रहे जानिब सां साईं साहिबु सन्तु  
साईं अमड़ि जो सदां गंगा धरु रखिवारु  
जंहि प्रेम भक्ति भण्डारिड़ो दिनो हथि दातार  
साईं अमड़ि जी सदां रक्षा करे गण ईशु  
मिले जानिब सां जगदीशु आनंद उमंग सां सदां॥

( ७० )

साईं अमड़ि सियाराम जे रता रंगि रहनि  
अनूपम भगति आनंद जो सदां लाहुं लहनि  
सदां सुखु सजण जो चितिड़े साणु चहनि  
प्रीति प्रतीति पाड़ण लाइ गरीबी गुण गहनि  
सांढीनि समुण्डु सिक जो कणु कणु कदहीं चवनि  
सेवा साहिब जी अ लाइ सभेई रूप ठहनि

ब़ारणु ब़ारे बिरिह जो दुनिवी दर्द दहनि  
श्री पार्थिवि चंद्र जे प्यार जो पको पहु पहनि  
श्री सिय रघुवीर सनेह में सिक जा सूर सहनि  
कोकिलूं थी कुंजनि में लिव जी लाति लंवनि  
ब़ान्हप जी ब़ोली अ सां वसिया भूमलि चंद्र भवनि  
जै जै नितु चवनि अलबेली सरकार जी॥

( ७१ )

आशीश प्रिय साईं अमां कीरति प्रिय करतार  
शील प्रिय सरलता प्रिय नीह प्रिय निरंकार  
दया प्रिय दीनता प्रिय दान प्रिय दातार  
नीति प्रिय प्रतीति प्रिय रस रीति प्रिय रिझिवार  
मोद प्रिय विनोद प्रिय सति संग प्रिय सुकुमार  
कथा प्रिय कौतुक प्रिय भगतनि प्रिय भतार  
बृज प्रिय मिथिला प्रिय अवध प्रिय अपार  
गंग यमुन सरियू प्रिय सब तीर्थनि तारण हार  
दशरथ सुत दिलिड़ी प्रिय देवनि प्रिय दिलिदार  
गुरनि प्रिय गोविंद प्रिय गुणनि प्रिय गुमटार  
ददनि प्रिय दतार साईं अमड़ि लथा लाट तां॥

( ७२ )

अमड़ि अबल अनुराग जी मां केदी गाल्हि कयां  
अठई पहर आनंद में लातियूं पियो लवां  
पोरिहियति पार्थिवि चंद्र जे पेरे शाल पवां  
मूं जहिड़ी मिस्कीन खे पंहिजो कयो अवहां  
अमड़ि अबल अडण में नितु निउड़त साणु निवां  
प्रीति निबाहियां पद कमल सां जेको जनमु जियां  
देई आशीशूं साईं अमां खे आनंद मगनु थियां  
घोरे जलु पियां अमड़ि अबल पद कमल तां॥

( ७३ )

अमड़ि मिठी अ अनुराग वसि थियो जाहिरु मंझि जहान  
मिठी महिबत सां काबू थियो सुख देवी अ जो कानु  
ओरूं ओरीनि अलबेलिड़ियूं सणिभियूं सुधा समान  
चित में चौगुनो चाहु दिनुनि मालिक महरबान  
छा वर्णन कयां भेनड़ी उहा आनंद जी उमगान  
पंक गती पिपिलिका करे कींअ आकाश में उड़ान  
आनंद दाता चिरु जिओ चिरु जीउ आनंद कंद  
गरीबि श्री खण्डि चंद्र चिरु जीओ चित चोज़ सां॥

( ७४ )

साईं अमड़ि जो वसे प्रीति भरियो पाड़ो  
वजे नगारो नाम जो आरहडु सियारो  
सति संगियुनि जी संह अथमि साईं सोभारो  
जसिड़ो श्री जानकि चंद्र जो चांदनी चौधारो  
मिलियो अथनि महिबूब जो नींह संदो नारो  
करे प्रीति पसारो, साईं कयाऊं सिंधुड़ी॥

( ७५ )

साईं पूरणु चंद्रमा अमड़ि चंद्र मणी  
वर्षे अमृत रूप में कीरति कंत घणी  
साईं बादलु नींह जो चात्रकु अमड़ि चितु  
स्वांती अ लाइ सिकंदी रहे पीअ पुकारे नितु  
साईं बादलु रस जो पपीहा प्रेमियुनि प्राण  
दियनि जदनि जीअ दान वर्षा रितु मिठिड़ी अमड़ि॥

( ७६ )

साईं अमड़ि जी पाण में अजबु श्रद्धा सचाई  
महांगी जा माणिहुनि खे सा सिकिड़ी सवाई  
मिली माधुरी मौज में करनि सतिसंगु सदाई

दिलि चात्रिकी अमड़ि जी नितु पिय पिय रट लाई  
स्वांती बूंद श्री जू कथा मिठे बाबल वर्षाई  
कदहीं करुणा रस में नैन नीर वहाई  
कदहीं मंगल मोद में हींअड़ो हर्षाई  
दियूं आशीश अघाई जोड़ी जियोमि जग में॥

( ७७ )

सजनी साईं अमड़ि जी सदां सिकिड़ी सुहेली  
बई हिकिड़े घर जा आहिनि बान्हा ऐं बेली  
हिकिड़ी चाह अभिलाष हिक हिक उकीर ओनो  
हिकिड़े नींह नगर जा निष्काम निवासी  
श्री पार्थिविचंद्र पद कमल जा अनन्य उपासी  
तोड़े राज धणी रस राज जा कनि खावंद खवासी  
साहिबु सदेनि सहिचरी पर दिलि भाएनि दासी  
हिक बिए जे सुखनि जा आहिनि सदां अभिलाषी  
प्रिया प्रीतम प्यासी, मुंहिजा साईं अमड़ि सुखी रहो॥

( ७८ )

साईं मन घुरियो मोर आ अमड़ि दिलि घुरी डेल  
गुर नानकु शाहु कृपा करे कंदो साईं अमड़ि खे बेल्ह

खेदंदा नितु खुशियुनि सां रस जा चौपड़ि खेल  
पूरणु निबाहियाऊं पृथ्वी अ ते गरीबति जी गैल  
सिंधुड़ी अ जे रण पट में वहाई रस रेल  
करे कुरिब जा केल सरसो कयो सति संग खे॥

( ७९ )

जै गरीबि हर्ष हुल्लास निधि जय गरीबि जीवन जीय  
जै गरीबि सिर सुहाग मणि जय गरीबि प्रीतम पीय  
जय गरीबि गमटारण प्रभू जय आनन्द कंद अजीब  
जय गरीबि शोभा गरीबि सुषमा जय सर्वश गरीबि  
जय गरीबि हिरणी कस्तूरका जय गरीबि कोकिल रसाल  
जय गरीबि नैननि पुतिलिका जै साईं नैन विशाल  
गरीबि श्री खण्डि चंद्र जी जै जै उचारियूं  
साह साह में सम्भारियूं गरीबि श्री खण्डि सुख निधी॥

( ८० )

जय गरीबि जीवन धन जय गरीबि हित रूप  
जय गरीबि जीवन औषद्धी जय गरीबि सुख सरूप  
जय गरीबि चकोरी अ चंद्रमा जय गरीबि चातक स्वांती  
जय गरीबि मानस राजहंस जय गरीबि हृदय कांति

जय गरीबि साहिब गरीबि साईं जय गरीबि प्राण आधार  
जय श्री खण्डि चंद्र सुजान जय गरीबि हृदय हार  
जय गरीबि दिलि दूलह धणी जय गरीबि जीवन जोति  
जय गरीबि मीन जलाशय जय गरीबि पावन पोति  
जय गरीबि आत्मा सियाराम सुवन जय गरीबि व्यापक राम  
जय गरीबि मोर घनश्याम तवहां जी जै जै सारे जगत में॥